

બોધ પાઠ ૨.

## જૈનધર્મ-દયાધર્મ.

આપણને કોઈ દુઃખ આપે, આપણને કોઈ મારે, આપણને કોઈ ગાળો ભાંટે તો આપણને કેવું લાગે? ઘણું માહું લાગે. ત્યારે આપણે કોઈ જીવને દુઃખ આપીએ, કોઈ જીવને મારીએ તો તે જીવને પણ માહું લાગે. માહું લાગે, તે જેમ આપણને ગમતું નથી, તેમ આપણે કોઈને માહું લાગે તેવું કરીએ, તે તેમને કેમ ગમે? એટલા માટે આપણે કોઈને મારવું નહિ, કોઈને હણવું નહિ, કોઈને દુઃખ આપવું નહિ, કોઈને હેરાન કરવું નહિ, કોઈને ગાળો દેવી નહિ અને કોઈ સાથે વૈર રાખવું નહિ. જૈનધર્મમાં એમ કહ્યું છે કે સર્વ જીવઉપર દયાભાવ રાખવો; તેથીજ જૈનધર્મનું બીજું નામ દયાધર્મ છે.

પ્રશ્ન પાઠ ૨.

- ૧ આપણને કોઈ દુઃખ આપે તો તે ગમે?
- ૨ આપણે કયો ધર્મ પાળીએ છીએ?
- ૩ જૈનધર્મમાં શું કહેલું છે?
- ૪ જૈનધર્મનું બીજું નામ શું છે?
- ૫ જૈનધર્મને દયાધર્મ શામાટે કહેછે?

બોધ પાઠ ૩.

## ભગવાન.

શ્રી જિન ભગવાનના વહાલા બાળકો, જેણે સઘળાં પાપ દૂર કર્યાં હોય, તે જૈનધર્મમાં ભગવાન કહેવાય. જેમ આણુ-

માંથી સોનું ને માટી સાથે નીકળે, પણ માટી દૂર કરવાથી ચોખ્ખું સોનું બાકી રહેછે, તેમ પાપ દૂર કરવાથી જીવ ચોખ્ખો થઈ રહેછે. એવા ચોખ્ખા જીવવાળા મોટા માણસો ભગવાન ગણાય છે. જેમ અંધારૂં જવાથી અજવાળું રહેછે, તેમ અજ્ઞાન દૂર કરવાથી જ્ઞાન પ્રકાશી રહેછે. જે મહાપુરૂષ જ્ઞાનવડે સર્વ જાણી શકેછે તે ભગવાન કહેવાય છે. જેમ કચરો કાઢી નાખવાથી પાણી ચોખ્ખું થઈ રહેછે, તેમ જે મહાપુરૂષો મીઠાં વચનથી સર્વ દુઃખી જીવને શાંતિ આપે છે તે ભગવાન મનાય છે. જેમ ફુલની સુગંધ આસપાસ ફેલાઈ સર્વને ખુશ કરે છે તેમ જે મહાપુરૂષોનો જશ સર્વ ઠેકાણે ફેલાઈ બધાને પૂજ્યભાવ કરાવેછે તેઓ જૈનમાં ભગવાન તરીકે ઓળખાય છે.

### પ્રશ્ન પાઠ ૩.

૧ ભગવાન કોણ ગણાય ?

૨ ભગવાનનાં જ્ઞાન, વચન અને જશ કેવાં હોય ?

### બોધ પાઠ ૪.

## શ્રી તીર્થંકર ભગવાન.

ગયા પાઠમાં ભગવાન કેવા હોય એ સંબંધી થોડીક વાત કહી. આ પાઠમાં એવા ભગવાન આ જમાનામાં (૨૪) ચોવીસ થયા. તેમાં પહેલા શ્રી આદિત્યર ભગવાન<sup>૧</sup> અને છેલ્લા શ્રીમહાવીર સ્વામી થયા. શ્રીમહાવીર સ્વામી ભગવાન આજથી ૨૪૩૨ વર્ષ પર હતા. તેઓએ પોતાનાં સઘળાં પાપ દૂર કર્યાં તેથી પૂર્ણ પવિત્ર થઈ ગયા. વળી અજ્ઞાન જવાથી તેઓ

૧ શ્રી ઋષભદેવ ભગવાન એમ બીજા ધર્મવાળા પણ કહે છે.

જ્ઞાની થયા, અસત્ય જવાથી સત્યવાદી,<sup>૧</sup> અને વગર સ્વાર્થે સર્વનું ભલું થાય એવો ઉપદેશ આપવાથી લોકપ્રિય ગણાતા હતા, એટલે કે તેઓને સર્વ જીવો સન્માન આપતા હતા. પાપ, અજ્ઞાન, જૂઠું, અને કોઈ જીવને કંઈ પણ દુઃખ આપવાનું બંધ કરીએ તો તેઓનાજેવા આપણે પણ થઈએ. કારણ કે શ્રીમહાવીર સ્વામી ભગવાનના સઘળા સાધુ, સાધવી, શ્રાવક અને શ્રાવિકાઓ તે ધર્મ બાળકો છે. માટે આપણે પણ તેમને પગલે ચાલતાં આપણા પિતાશ્રી વીર પરમાત્મા જેવા થઈએજ થઈએ.

### પ્રશ્ન પાઠ ૪.

- ૧ આ જમાનામાં કેટલા ભગવાન થયા ?
- ૨ પહેલા અને છેલ્લા ભગવાન કોણ કોણ થયા ?
- ૩ શ્રી મહાવીર સ્વામી ક્યારે થયા ?
- ૪ તેઓ કેવા હતા ?
- ૫ આપણે પણ તેઓના જેવા થઈ શકીએ કે નહિ અને તે કેવી રીતે ?

### બોધ પાઠ ૫.

### સૂત્રો.

શ્રી તીર્થંકર ભગવાને સર્વ પ્રાણીને હિત થાય એવો બોધ આપ્યો. તેમના શિષ્યોએ<sup>૧</sup> તે હિત કરનારા બોધને બરોબર સાંભળી, સમજી ધ્યાનમાં રાખ્યો. અને તેમાંથી નાના પણ મોટા અર્થવાળાં વાક્યો રચ્યાં. એ વાક્યોના જથ્થાને સૂત્રો<sup>૩</sup> કહેવામાં આવે છે. એવાં સૂત્ર હાલ પિસ્તાળીશ છે. આમ શ્રી તીર્થંકર મહારાજના બોધને સૂત્રરૂપમાં જે શિષ્યો ગોઠવે, તે શ્રી

૧ સત્યને ચાહનાર; યથાર્થવાદી. ૨ ચેત્તાઓ. ૩ સૂત્ર એટલે નાના અને ગંભીર અર્થવાળાં વાક્યો.

ગણુધર મહારાજ કહેવાય. શ્રીગણુધર મહારાજ ભગવાનના મુખ્ય<sup>૧</sup> શિષ્યો ગણાય. શ્રી ગૌતમસ્વામી, શ્રીસુધરમાસ્વામી વગેરે, શ્રીવીર ભગવાનના અગીયાર ગણુધરો હતા.

પ્રશ્ન પાઠ ૫.

- ૧ શ્રી ગણુધર મહારાજ તે કોણુ?
- ૨ શ્રી મહાવીર સ્વામીના કેટલા ગણુધર હતા.
- ૩ શ્રી ગણુધર મહારાજ શું કરે છે?
- ૪ સૂત્રો કેટલાં છે?
- ૫ સૂત્રો એટલે શું !

બોધ પાઠ ૬.

કર્મનો કાયદો.

શ્રી વીર ભગવાનના વહાલા પુત્રો, જૈનધર્મમાં એવું કહેવામાં આવ્યું છે કે, આપણને જે દુઃખ થાય છે તે આપણે અગાઉ કરેલાં ભૂંડા કર્મનું પરિણામ<sup>૨</sup> છે. આપણને જે સુખ થાય છે તે આપણે<sup>૩</sup> પૂર્વે કરેલાં સારાં કર્મનું ફળ છે. આમ આખા જગતના સર્વ જીવો પોતાના કર્મ પ્રમાણે સુખ-દુઃખ ભોગવે છે. એ ઉપરથી કર્મનો કાયદો એવો ઠરે છે કે “ જેવું કરીએ તેવું પામીએ.”<sup>૪</sup>

પ્રશ્ન પાઠ ૬.

- ૧ આપણને સુખ સાથી મળે છે?
- ૨ આપણને દુઃખ સાથી મળે છે?
- ૩ કર્મનો કાયદો શું છે?
- ૪ જગતમાં કોઈ સુખી અને કોઈ દુઃખી છે તેવું શું કારણ?

૧ મોટા. ૨ ફળ. ૩ અગાઉ. ૪ મેળવીએ.

બોધ પાઠ ૭.

## જન્મવું અને મરવું.

જીવ મરતો નથી પણ શરીર બદલે છે, માટે શરીરના જન્મવાને, ભૂલથી જીવ જન્મે છે એમ કહીએ છીએ. વારંવાર જન્મવાને પુનર્જન્મ કહે છે. શરીરના મરવાને ભૂલથી જીવ મરે છે, એમ કહીએ છીએ. આવી આવી ભૂલ અજ્ઞાનથી થાય છે, અને જો એ અજ્ઞાન ટળી જાય તો આપણે જીવને ખરા સ્વરૂપમાં ઓળખી શકીએ, એટલે કે જન્મવા અને મરવામાં થતાં દુઃખથી છૂટી આપણે અમર થઈએ. અમર થવું એટલે હમેશાં જીવતા રહેવું.

પ્રશ્ન પાઠ ૭.

- ૧ જન્મે-મરે કોણ છે ?
- ૨ આપણે જન્મીએ-મરીએ છીએ એમ શાથી જણાય છે ?
- ૩ પુનર્જન્મ કોને કહે છે ?
- ૪ જન્મવું-મરવું એ ક્યારે ટળે ?
- ૫ અમર થવું એટલે શું ?

બોધ પાઠ ૮.

## જીવ અને કર્મ.

પ્રિય વીર બાળકો, આજે આપણે જીવ અને કર્મ સંબંધી વાત કરીએ. આપણું શરીર જે આપણે દેખીએ છીએ તે જીવ નથી. જીવ તો આ શરીર છે, આ ધર છે, એવું જે જાણે તે જીવ છે. તે છતાં શરીર હું એવું ખોટું સમજાય છે માટે શરી-

૧ પ્રભુ કર્મને વિષે દેખે છે.

રને હું સમજી-મન, વચન અને કાયાથી જેટલી ક્રિયા કરવામાં આવે તે બધાં કર્મ છે. આવાં કર્મથી જીવને સંસારમાં ફરી ફરીને રખડવું પડે છે. જન્મ અને મરણનાં દુઃખો ખમવાં પડે છે. જીવને બદલે શરીરને ભૂલથી હું સમજી કંઈ પણ કામ કરતાં જે આપણાથી ન દેખાય એવો મેલ ચડે છે તે પણ કર્મનાં પરમાણું<sup>૧</sup> છે. આ છેલ્લા કર્મનાં પરમાણું એવાં જીણાં છે કે તેને શ્રી ભગવાનજ દેખી શકે આપણાથી દેખાય નહિ.

### પ્રશ્ન પાઠ ૮.

૧ જીવ એટલે શું?

૨ કર્મ એટલે શું?

૩ કર્મ કયારે લાગે છે?

૪ કર્મનાં જીણાંમાં જીણાં રજકણો કોનાથી દેખાય અને કોનાથી ન દેખાય?

### બોધ પાઠ ૯.

## જીવને કર્મ કેમ ન લાગે?

વહાલા વીરના બાળકો અને બાળાઓ, જ્યારે આપણને આ દેખાય છે એવા શરીરને હું ન સમજી, એ શરીરને જે દેખે છે, એવા જીવને કે ચેતનને, કે જ્ઞાનનેજ હું સમજી-મન, વચન અને કાયાથી કંઈ પણ કરીએ ત્યારે આગળ કરેલાં કર્મ ભોગવાઈ જાય એટલુંજ નહિ, પણ નવાં કર્મ પણ આપણને ન લાગે. આમ આપણે હરહમેશ જ્ઞાનનેજ હું સમજી વર્તીએ, તો છેવટે

૧ જીણાં જીણાં રજકણ.

આપણે જેના ધર્મ બાળકો છીએ, તેવા થઈએ એટલે શ્રી વીર-  
પરમાત્માની પેઠે આપણે પણ કર્મને જીતી મુક્તિ<sup>૧</sup> પામીએ.

પ્રશ્ન પાઠ ૯.

- ૧ શું સમજવાથી આપણને કર્મ ન લાગે ?
- ૨ જ્ઞાન કે ચેતન તેજ હું એવા જ્ઞાનથી શું થાય ?
- ૩ આપણા ધર્મ પિતા શ્રી વીર જેવા આપણે કેમ થઈ શકીએ ?
- ૪ જીવ એટલે શું ?
- ૫ આ શરીર છે એવું કોણ જાણે છે ?

બોધ પાઠ ૧૦.

પુણ્ય અને પાપ.

જેવું બીજ વાવીએ તેવાં ફળ ઉગે. નઠારાં બીજનાં ન-  
ઠારાં ફળ થાય અને સારાં બીજનાં સારાં. ભૂંડાં કર્મ વાવ-  
વાથી<sup>૧</sup> આપણને જે દુઃખ થાય તે પાપ. અને સારાં કર્મ કર-  
વાથી આપણને જે સુખ થાય, તે પુણ્ય. પાપથી દુઃખ થાય છે  
અને પુણ્યથી સુખ. પાપથી થતાં દુઃખ ધીરજથી સહન કરવાથી  
પાપ ખપી જાય છે, અને પુણ્યથી થતાં સુખ ભોગવતાં ભોગવતાં  
પુણ્ય પણ ખપી નાશ પામે છે. પરંતુ જીવને હું સમજવાથી જ્ઞાન  
એજ હું, એમ સમજાય છે. આમ પોતાને જ્ઞાન સમજતાં જે  
સુખ થાય છે, તે સુખનો નાશ થતો નથી એટલુંજ નહિ, પરંતુ  
તે એક સરખું હમેશાં સુખ, સુખ અને સુખજ રહ્યા કરે છે.  
આવા સુખને જૈનશાસ્ત્રમાં અવ્યાબાધસુખ એટલે કે જે સુખમાં

૧ મુક્તિ વિષે આગલા પાઠમાં આવશે; મુક્તિ એટલે કર્મથી છૂટવું. ૨ કરવાથી.

કોઈપણ, જાતની હરતક ન આવે એવું સુખ કહે છે. એ સુખનેજ અનંત<sup>૧</sup> આનંદ કહે છે.

પ્રશ્ન પાઠ ૧૦.

- ૧ પાપ એટલે શું?
- ૨ પુણ્ય એટલે શું?
- ૩ પુણ્ય-પાપ સાથી ખપી જાય છે ?
- ૪ અનંત આનંદ તે શું?
- ૫ અવ્યાખ્યા સુખ તે શું?

બોધ પાઠ ૧૧.

સ્વર્ગ અને નરક.

વહાલાં બાળકો, હું તમને સ્વર્ગ ને નરકની વાત સમજાવું. આ સંસારમાં સ્વર્ગ એ જીવની ઉંચી ગતિ<sup>૨</sup> છે. અને નરક એ નીચી ગતિ છે. અહીંયાં જે ઘણાં સારાં કર્મ કર્યા હોય તેનો બદલો સ્વર્ગમાં મળે છે. અહીંયાં જે ઘણાં ભૂડાં કામ કર્યા હોય તેનો બદલો નરકમાં મળે છે. સ્વર્ગમાં સુખ મળે છે અને નરકમાં દુઃખ. જે ઈચ્છા કરીએ તે મળે, એવું સ્વર્ગમાં હોય છે, અને જે ઈચ્છા કરીએ તેથી ઉલટું થાય એવું નરકમાં હોય છે. સારાં કામ કરીએ તો સ્વર્ગે ચડીએ અને ભૂડાં કામ કરીએ તો નરકમાં પડીએ.

પ્રશ્ન પાઠ ૧૧.

- ૧ ઉંચ ગતિ કઈ?
- ૨ નીચ ગતિ કઈ?

---

૧ છંડાવગરનો. ૨ સ્થિતિ.



- ૩ સારાં કામનો બદલો ક્યાં મળે છે ?  
 ૪ ભૂંડાં કામનો બદલો ક્યાં મળે છે ?  
 ૫ જેવી ઇચ્છા થાય તેવું ક્યાં મળે છે ?  
 ૬ તરસ કે ભૂખ લાગી હોય તો નરકમાં શું થાય અને  
 સ્વર્ગમાં શું થાય ?  
 ૭ સ્વર્ગે કોણુ ચડે અને નરકમાં કોણુ પડે ?

બોધ પાઠ ૧૨.

## મુક્તિ.

વહાલા વીર બાળકો, હવે આપણે કંઈક મુક્તિ વિષે વાત કરીએ. આપણને કોઈ અંધારા ઓરડામાં પૂરી મૂકે અને તેમાં માત્ર બે ત્રણ બાકોરાંમાંથી સહેજ અજવાળું આવતું હોય તો આપણે કેવા પરવશ થઈ મુંઝાઈ મરીએ ! પણ તેમાંથી કોઈ રીતે છટા થઈ બહાર આવીએ તો આપણને કેવી નિરાંત વળે ! ચંદ્ર અને સૂરજના પ્રકાશથી આપણે કેટલા બધા ખુશી થઈએ ! જગતમાં છટા હોવાથી આપણે કેટલું બધું સુખ પામીએ ! એમજ આપણે શરીરરૂપી ઓરડામાં ગોંધાઈ મરીએ છીએ અને આંખ-કાન જેવાં એક બે બાકોરાંમાંથી આપણે જગતમાંનું કેટલું થોડું નેહ જાણી શકીએ છીએ ? તેની ખરી ખબર તો ત્યારેજ પડે કે શરીરરૂપી અંધારા ઓરડામાંથી નીકળી મુક્તિના હમેશના પ્રકાશમાં આવીએ. મુક્તિમાં જીવ, કર્મથી અને શરીરથી છટો રહે છે. તે કેવલ ચેતનરૂપ, જ્ઞાનરૂપ અને જ્યોતિરૂપ એટલે પ્રકાશરૂપ હોય છે.

પ્રશ્ન પાઠ ૧૨.

૧ મુક્તિ એટલે શું ?

- ૨ અંધારો ઓરડો એટલે શું ?  
 ૩ બે ત્રણ બાકેરાં તે શું ?  
 ૪ જગતમાં છૂટા રહેવું એ શું ?  
 ૫ જીવે કર્મ અને શરીરથી છૂટા રહેવું એ શું ?  
 ૬ કેવલ ચેતનરૂપ, જ્ઞાનરૂપ અને પ્રકાશરૂપ કોણ હોઈ શકે ?

બોધ પાઠ ૧૩.

દયા.

મહાદયાળુ વીર પ્રભુના પ્રિય બાળકો, આજે હું તમને પ્રભુની દયા વિષે કંઈક વાત કરું. પારકાના 'દુઃખ ટાળવા પોતાના સુખને પણ છોડવા તૈયાર થવું એનું નામ દયા. માતા જેમ પોતે દુઃખ વેઠીને પોતાનાં બાળકોને સુખ આપે છે, તેમ પ્રભુ થવાની ઇચ્છા રાખનાર મહાપુરુષ પોતે દુઃખ વેઠીને જગતના સર્વ જીવોને સુખ થાય એવું કરે છે.<sup>૧</sup> પોતે મહા દયાળુ થઈ જિન ભગવાન થાય છે એટલુંજ નહિ પરંતુ સર્વ મનુષ્યને તેવી દયા કરવા બોધ આપે છે. જૈનધર્મમાં સર્વ જીવ ઉપર દયા કરવી એ વાત મુખ્ય છે. દયા એ મોટામાં મોટો ધર્મ છે.<sup>૨</sup> એવું બીજા ધર્મવાળા પણ માન્ય રાખે છે, પણ જ્ઞાનમાં અને ક્રિયામાં જૈનોની દયા આખા જગતમાં શ્રેષ્ઠ કહેવાય છે. દયા એ ધર્મનું મૂળ છે. આખા જગતનું કલ્યાણ દયા પાળવાથી થઈ શકે છે. આપણામાં બરોબર દયા હોય તો એની મેળે સાચું બોલાશે, પ્રામાણિક રહેવાશે, સારી ચાલે ચલાશે, અને વાજબી હોય તેટલું ધન મેળવવામાં સંતોષ પણ રહેશે.

૧ “ સવિજીવ કરું શાસન રસી, ઈસિ ભાવ દયા મન ઉદ્ધસી, લહી પરિણામ એહવું ભયું, નિપજની જિનપદ નિર્મલું. ” ભગવાન, પોતે ભગવાન થવાની અગાઉ આવી ભાવના કરે છે. ૨ અહિંસા પરમો ધર્મ:

## પ્રશ્ન પાઠ ૧૩.

- ૧ દયા એટલે શું ?
- ૨ પ્રભુની દયા કેવી હોય છે ?
- ૩ આપણે પ્રભુ જેવા થવા કેવી દયા રાખવી જોઈએ ?
- ૪ ધર્મનું મૂળ શું ?
- ૫ બીજા ધર્મવાળા શું માને છે ?
- ૬ જૈનોની દયા સર્વમાં શ્રેષ્ઠ સાથી ગણાય છે ?

## બોધ પાઠ ૧૪.

## આચાર.

## દિનકૃત્ય.

વહાલાં બાળકો, સવારથી સાંજ સુધી આપણે શું શું કરવું તે તમને ટુંકામાં કહી સમજાવું. સવારમાં ઉઠી “નમો અરિહંતાણ” એ પદ બોલવું. એનો અર્થ એ કે “સર્વ કર્મને જીતનાર શ્રી અરિહંત ભગવાનને નમસ્કાર થાવ”. પછી માઆપને પગે લાગવું, પછી દેહરે જઈ પ્રભુનાં દર્શન કરવાં, ત્યારપછી માઆપની રજા લઈ નિશાળે જવું, ત્યાં ગુરૂને પગે લાગી<sup>૧</sup> વિદ્યા ભણવી. રાત્રે પણ સુતી વખતે “નમો અરિહંતાણ” બોલી તેનો ઉપર કરેલો અર્થ વિચારી સુઈ જવું.

જમતી વેળા ચોખ્ખું અન્ન, જેટલી ભૂખ તેટલું ખાવું વધારે ખાવું નહિ. પાણી પણ ગાળીને પીવું. શરીર અને લૂગડાં ચોખ્ખાં રાખવાં. રસ્તે જોઈને પગ મૂકવો અને વિચારી વેળુ બોલવું.

મનથી સર્વનું ભલું ચહાવું. મુખે મીઠાં અને સાચાં વેળુ બોલવાં અને શરીરે થોડી પણ કસરત કરવી.

૧ શ્રેણિક રાજનો વિનય ગુરૂઉપર કહેવો હતો એવાત શિક્ષકે સમજાવવી.

## પ્રશ્ન પાઠ ૧૪.

- ૧ સવારે ઉઠીએ ત્યારથી તે રાત્રે સુઈ જઈએ ત્યાંસુધી શું શું કરવું ?
- ૨ માઆપ અને ગુરુનું કેવી રીતે સન્માન કરવું ?
- ૩ મન, વચન ને કાયાને કેમ સારાં રાખવાં ?
- ૪ “ નમો અરિહંતાણ ” એ ક્યારે ક્યારે બોલવું અને તેનો અર્થ શો ?

## ખંડ ૨ જો.

## બોધ પાઠ ૧૫.

## શ્રદ્ધા.

શ્રી વીર પ્રભુનાં બાળકો, આજે આપણે કંઈ શ્રદ્ધા વિષે વાત કરીએ. આપણને જોઈવું જ્ઞાન છે, તેના કરતાં આપણાં માતાપિતાને વધારે જ્ઞાન છે. એટલા માટે તેમના વચનમાં વિશ્વાસ રાખવો એ શ્રદ્ધા કહેવાય. આપણા માઆપ કરતાં ગુરુમાં વધારે જ્ઞાન હોય છે, માટે તેમનું કહેવું માન્ય કરવું એ શ્રદ્ધા કહેવાય છે. ગુરુમહારાજ કરતાં પ્રભુ તો અનંતગણુ જ્ઞાની છે. માટે તેમની આજ્ઞા માથે ચડાવવી એ શ્રદ્ધા કહેવાય. શ્રદ્ધાને જૈન શાસ્ત્રમાં સમ્યક્દર્શન કહે છે.

## પ્રશ્ન પાઠ ૧૫.

- ૧ શ્રદ્ધા કોને કહેવી ?
- ૨ શ્રદ્ધા ક્યાં ક્યાં રાખવી ?
- ૩ સમ્યક્દર્શન તે શું ?

બોધ પાઠ ૧૬.

## શ્રાવક.

શ્રી વીરનાં વહાલાં બાળકો, આજે આપણે શ્રાવક સંબંધી કંઈક વાતચીત કરીએ.

આપણે શ્રાવક છીએ માટે આપણા વિષે જાણવાની ઘણી જરૂર છે. જે માણસ શ્રી જિનેશ્વર ભગવાને સર્વ જીવના હિતને માટે કરેલા બોધને સાવધાન રહી<sup>૧</sup> સાંભળે તે માણસ શ્રાવક ગણાય. તેઓના નિઃસ્વાર્થ વેણુમાં<sup>૨</sup> શ્રદ્ધા રાખે, અને યથાશક્તિ<sup>૪</sup> તેમની આજ્ઞાને માથે ચડાવી વર્તે તો તે બધા શ્રાવક ગણાય.

શ્રી જિનેશ્વર ભગવાનની દેશનામાં<sup>૫</sup> દેવતા, માણસ અને તિ-ર્યંચ એટલે પશુ પક્ષી, વગેરે ઘણાક હોય, અને જે પ્રભુના વેણુને શ્રવણ કરે<sup>૬</sup> તે બધા શ્રાવક કહેવાય. આ ઉપરથી ચોખ્ખું સમ-જાણે કે કોઈપણ માણસ, પછી તે ગમે તે જાતનો હોય તોપણ જો જિનભગવાનનાં વચન સાંભળી તેમાં શ્રદ્ધા રાખે તો તે શ્રાવક ગણાય. શ્રાવકને ઘર-બાર; છૈયાં-છોકરાં; ધન-દોલત બધું હોય, તે છતાં પ્રભુએ જે શ્રાવકના ધર્મ કહ્યા હોય તે પ્રમાણે વર્તવાનો બપ કરે.<sup>૭</sup>

પ્રશ્ન પાઠ ૧૬.

૧ શ્રાવક કોણ ગણાય?

૨ શ્રાવક કોણ થઈ શકે?

૩ શ્રાવકને સંસારમાં શું શું હોય?

૧ ધ્યાન આપી. ૨ આપણાં બધાં જાણું થાય અને પોતાને કંઈપણ સ્વાર્થ ન હોય તેવું. ૩ વચન-બોધમાં. ૪ શક્તિ પ્રમાણે. ૫ ઉપદેશ આપતી વખતે. ૬ સાંભળે. ૭ ચીવટ રાખે.

બોધ પાઠ ૧૭.

## દેવ, ગુરુ અને ધર્મ.

શ્રી વીર પ્રભુના વહાલા પુત્ર અને પુત્રીઓ, આપણા દેવ કોણ, આપણા ગુરુ કોણ અને આપણો ધર્મ શું? એ વિષે આપણે આજે કંઈક સમજીએ.

અઢાર દોષોને છતવાથી જેમાં અનંત ગુણો પ્રગટી રહે છે, તેવા શ્રી જિન ભગવાન તે આપણા દેવ છે.

ઘર-ખાર; બૈરી-છોકરાં; ધન-દોલત; સગાં-વહાલાં સર્વને છોડી આ સંસારમાં જે મહા પુરૂષો ઉપર કહેલા શ્રી જિન ભગવાનની આજ્ઞાને માથે ચડાવી, સાધુ મહારાજનો જે ધર્મ માર્ગ, તેમણે કહ્યો છે, તે પ્રમાણે વર્તી,<sup>૧</sup> આપણા કલ્યાણને માટે શ્રી જિન વાણીનો<sup>૨</sup> ઉપદેશ આપે તે સાધુ મહારાજ આપણા ગુરુ છે.

શ્રી જિન ભગવાને બતાવેલો દયામય ધર્મ તે આપણો ધર્મ છે.

આમ શ્રી જિન ભગવાન એ દેવ, સાધુમહારાજ એ ગુરુ, અને શ્રી જિન ભગવાને બતાવેલી સર્વ જીવપર દયા કરવી એવો ધર્મ, એ ત્રણેમાં જે શ્રદ્ધા અને પક્ષો વિશ્વાસ રાખવો તેનું નામ વ્યવહારમાં સમ્યક્ત્વ કહેવાય. સમ્યક્ત્વ એટલે સાચી શ્રદ્ધા.

પ્રશ્ન પાઠ ૧૭.

૧ આપણા દેવ કોણ ?

૨ આપણા ગુરુ કોણ ?

૩ આપણો ધર્મ શો ?

૪ વ્યવહારમાં સમ્યક્ત્વ કોને કહે છે ?

બોધ પાઠ ૧૮.

## શ્રાવકની ૫૨જો.<sup>૧</sup>

વહાલા બાળકો, આપણી શ્રાવક લોકની શી શી ફરજો એટલે જરૂર કરવાનાં કામો છે તે વિષે વાત કરીએ.

૧ આપણે નિત્ય ઉઠતાં અને સૂતાં, તેમજ કોઈ સાઈ કામ કરતાં “નમો અરિહંતાણ” પદ બોલી પ્રભુને સંભારવા જોઈએ. અને દેવપૂજા પણ રોજ કરવી જોઈએ.

૨ કંઈક ને કંઈ નવું જ્ઞાન આપણે રોજ મેળવવું જોઈએ.

૩ આપણે નિત્ય ગુરૂની અને માઆપની સેવા કરવી જોઈએ.

૪ આપણે ઘેર આવેલા પરોણાઓની આગતા સ્વાગતા કરવી જોઈએ.

૫ ભૂખ્યાને અન્ન, તર્ખ્યાને પાણી આપવું. અને આપણે સર્વ ઉપર દયાળુ રહેવું જોઈએ.

ટૂંકામાં શ્રી જિન દેવની ભક્તિ, જિન ધર્મનું જ્ઞાન, ગુરૂનો અને માઆપનો વિનય, ઘેર આવેલા ઉપર ઉદારતા, અને સર્વ જીવપર દયા. એ ઉત્તમ ગુણો ધારણ કરવા જોઈએ.

પ્રશ્ન પાઠ ૧૮.

૧ શ્રાવકની શી શી ફરજો છે ?

૨ ટૂંકામાં શ્રાવકના પાંચ ઉત્તમ ગુણનાં નામ આપો.

## ખંડ ૩ જો.

બાધ પાઠ ૧૯.

### નીતિ.

પ્રિય બાળકો, આજે આપણને ઉપયોગી નીતિ કઈ તે વિષે આપણે કંઈક વાત કરીએ. જે ખર્ચ-ખોટું, સારું-નરસું સમજી, ખરે કે સારે રસ્તે ચાલવું એ નીતિ છે. નીતિથી ચાલનાર માણસ આ લોકમાં<sup>૧</sup> અને પરલોકમાં<sup>૨</sup> સુખી થાય છે. નીતિ એજ ધર્મનો પાયો છે, એટલા માટે જે જે ધર્મમાં નીતિ ઉત્તમ, તે તે ધર્મની રચના<sup>૩</sup> પણ ઉત્તમ હોય છે. કેટલાક નીતિના માર્ગ એવા છે કે આ લોકમાં આપણા વર્તનમાં આપણને અડચણ ન આવે, અને બીજા જન્મમાં આપણને ઉંચ ગતિએ પહોંચાડે:—

### નીતિના નિયમો.

- |                               |                               |
|-------------------------------|-------------------------------|
| ૧ કોઈને દુઃખ દેવું નહિ.       | ૨ સાચું બોલવું.               |
| ૩ પ્રમાણિક રહેવું.            | ૪ બોલેલું પાળવું.             |
| ૫ ઉદ્યોગી થવું.               | ૬ વિનયવાન થવું.               |
| ૭ પવિત્ર રહેવું.              | ૮ ન્યાયી થવું <sup>૪</sup>    |
| ૯ સારાં કામમાં હિંમતવાન થવું. | ૧૦ સંતોષી બનવું.              |
| ૧૧ વિવેકી થવું. <sup>૫</sup>  | ૧૨ સુશીલ રહેવું. <sup>૬</sup> |

પ્રશ્ન પાઠ ૧૯.

- ૧ નીતિ તે શું ?
- ૨ નીતિ પાળવામાં લાભ શો ?
- ૩ નીતિના નિયમો કહો ?

---

૧ આ જન્મમાં. ૨ બીજા જન્મમાં. ૩ બાંધણી; બીલ્ડીંગ. ૪ સાચો પક્ષ ગ્રહણ કરવો. ૫ સાચું ખોટું તપાસવું. ૬ સારા આચાર પાળવા.



બોધ પાઠ ૨૦.

## નીતિ વર્તનથી<sup>૧</sup> લાભ.

- ૧ કોઈને દુઃખ ન દેવાથી આપણને દુઃખ આવતું બંધ થાય છે.
- ૨ સાચું બોલવાથી, આપણા વચન પ્રમાણે જગત્માં બનાવો બને છે.
- ૩ પ્રમાણિક રહેવાથી, આપણે મેળવેલું સુખે ભોગવાય છે.
- ૪ બોલેલું પાળવાથી, લોકોનો આપણાપર વિશ્વાસ બંધાય છે.
- ૫ ઉદ્યોગી રહેવાથી, આપણને ધન, ધાન્ય, વસ્ત્ર, વગેરે સુખેથી મળી રહે છે.
- ૬ મોટાનો વિનય રાખવાથી, લોકોમાં આપણી કીર્તિ વધે છે, અને આપણી બીજા અદ્ય રાખતા શીખે છે.
- ૭ મન, વચન અને કાયાવડે કોઈને દુઃખ ન આપવાથી આપણને મનમાં શાંતિ, વચનમાં પ્રિયતા,<sup>૨</sup> અને કાયામાં સુખ આવી મળે છે.
- ૮ ન્યાયી થવાથી સારા લોકોનો સમાગમ વધે છે. અને નકારા લોકો આપણાથી બીડતા રહે છે અને ફરીથી ભૂંડું કરતાં પણ ડરે છે.
- ૯ સારા કામમાં હિંમતવાન રહેવાથી આપણા બીજા સદ્-ગુણો પણ વધારે વધારે બહાર આવતા જાય છે.
- ૧૦ સંતોષી બનવાથી, ચિંતા-અશાંતિ કે ઉત્થલપાથલ થતી નથી.
- ૧૧ વિવેકી થવાથી દિવાની પેઠે સાચું, -ખોટું; સાફ-નરસું, જલદીથી ઓળખાઈ જાય છે.

૧૨ સુશીલ રહેવાથી, આપણા સહગુણનો આપણને તુરત લાભ મળે છે. અને બીજા લોકો આપણને ભેઠ જલદી તેવા થવાનું શીખે છે.

---

પ્રશ્ન પાઠ ૨૦.

૧ નીતિના પ્રત્યેક નિયમોના લાભ ગણાવો ?

---

લાલન ગ્રથિત દૃષ્ટાંતમાળા.

## સંસાર કેવો છે ?

પુષ્પ ૧૫.- મધુબિહારી.

એક ઘણા અંધારા કુવામાં એક માણસ કુવાને મથાળે આવેલા વડના ઝાડના એક ડાળામાંથી અંદર લટકતી બે વડવા-છને પકડી રહેલો માલૂમ પડતો હતો. આ કુવામાં પાણીની સપાટીપર ચાર મોટા અજગરો<sup>૧</sup> કુંકાટા મારી મારી હરધડી કુવાની હવાને ઝેરી કરી મૂકતા હતા. જે બે વડવાછઓને આ માણસ પકડી લટકી રહ્યો હતો, તેને એક કાળો અને બીજો ઘોળો એવા બે ઊંદરો રાત્રદિવસ કરડી રહ્યા હતા. જે ડાળા-માંથી આ વડવાછઓ લટકતી હતી તે ડાળાને એક હાથી પોતાની સુંઠમાં ઝાલી મરડી ભાંગી નાખતો હોય એમ દેખાતો હતો. આજ વડવાછઓની વચ્ચે એક મધપુડો હતો. તે ઉપરની મધ-માખીઓ ઉઠી ઉઠી ડંખ મારી રહી હતી. કુવામાં આવેલા માણસને હવે જે કંઈ સુખ તેમ છતાં મળતું હતું તે એ હતું કે પેલા મધપુડામાંથી થોડે થોડે વખતે મધનું એક એક ટીપું ટપકી બરોબર તેના મુખમાં પડતું હતું. આ મધનાં ટીપાં પીવાના રસમાં તે એવો તો ગુલતાન જણાતો હતો કે તેની આસપાસ આવેલાં આવાં ભયંકર દુઃખની તેને ખબર પણ હોય એવું જણાતું ન હતું.

આવામાં કોઈ મુનિરાજ તે કુવા પાસે આવી ચડ્યા, કેટલેક અંતરે મળતાં મધના માત્ર થોડાંક ટીપામાં લલચાયેલા આ માણસને મહા દુઃખમાં જોઈ તે સાધુમુનિરાજને ઘણી દયા આવી. કારણ કે સાધુઓ હમેશા નિષ્કારણ બંધુઓ હોય છે.<sup>૩</sup>

હવે સાધુ મહારાજે આ માણસને ઉપદેશ આપવા માંડ્યો કે તું કુવામાં પડ્યો છે, વળી તે કુવો અંધારો છે, કુવામાં મોટા

૧ મધનું ટીપું. ૨ સર્પો. ૩ નિષ્કારણ બંધુ એટલે વગર મતલબે મિત્રની પેઠે કામ કરનાર. A disinterested friend.

ચાર સર્પો છે. તે કુવાની હવાને ઝેરી કરી મૂકેછે એટલુંજ નહિ, પણુ જો તે તું અહીંથી નીચે પડ્યો તો એ ચાર અજગરો તને ગળી જશે. વળી તું એમ સમજતો હોઈશ કે મેં આ વડવાઈ પકડી રાખી છે. મારે પડવાની ધાસ્તી નથી, તો તે પણુ ખોટું સમજજે. કારણુ કે જરા કાન દધને સાંભળ; એજ વડવાઈએને કાળો ઘોળો એવા એ ઊંઢરો રાત્રદિવસ કરડી કાપી રહ્યા છે, એટલુંજ નહિ પણુ આ વડનું ડાળું જેમાંથી લટકતી વડવાઈઓ તું પકડી રહ્યો છે, તે ડાળાને એક મદોન્મત્ત હાથી મરડી ભાગી નાખે છે. મારે તું આ ત્રણુ રસીવાળા દોરડાને પકડી બહાર આવ અને માત્ર આ મધનાં થોડાંક દીપામાં મોહપામી આ ભયંકર દુઃખને ભૂલી ન જા. કારણુ કે જો ડાળું તૂટ્યું કે વડવાઈ કપાઈ તો આ મહાદુઃખમાં તારા મધનાં દીપાં જેટલું સુખ છે તે ક્યાંએ જતું રહેશે. એટલુંજ નહિ પરંતુ તું આ કુવાના ઊંડા પાણીમાં પડી દુખી મરીશ. અત્યારસૂધી મધુખિંદુના થોડાક સુખમાં લલચાયલો આ માણસ પોતાની હાલત બીલકુલ સમજતો નહિ હતો. તે જેમ જેમ દયાળુ મુનિરાજ કહેતા ગયા તેમ તેમ પોતાની આસપાસ જોવા લાગ્યો. તે છતાં આ એક દીપું લઈ લઈ, વળી બીજું, વળી ત્રીજું, એમ એવું કેટલીક વાર થયા કર્યું પરંતુ આખરે તેની ખાતરી થઈ કે હું ઘણા દુઃખમાં પડ્યો છું, અને જો ગુરૂ મહારાજના નાખેલા આ ત્રણુ રસીવાળા મજબૂત દોરડાને પકડી બહાર નહિ નીકળું તો આ કુવાના ઊંડા પાણીમાં પડી અચ્ચિત્ત દુખી મરવાનો. આવો વિચાર કરી મધુખિંદુના રસને પડતો મૂકી<sup>૧</sup> ગુરૂ મહારાજે નાખેલા ત્રણુ રસીએ વહોલા મજબૂત દોરડાને પકડી તે બહાર આવ્યો, અને બહાર આવી બહારના અજવાળાથી જોવા લાગ્યો તો તેની પૂર્ણ ખાત્રી થઈ. એટલે ગુરૂજીને ચરણ પડી પગે લાગી કહેવા લાગ્યો કે ખરેખર તમે મને જીવતદાન આપ્યું, તમારો ઉપકાર વળી શકે એમ નથી.

૧. કારણુ કે અત્યંત દુઃખનું જ્ઞાન થતાંજ માણસ વિષયના અદ્ય સુખને છોડી વૈરાગ્ય તરફ વળી એટલે તેવા સુખ ઉપર અભાવ લાવી, પૂર્ણ સુખની શોધ તરફ વળતા જણાય છે.

